



# Athmaraksha.org

വിശുദ്ധരുടെ ജീവചരിത്രം

## വിശുദ്ധ ചാവറ കുര്യാക്കോസ് ഏലിയാസ്



വിശുദ്ധ കുര്യാക്കോസ് ഏലിയാസ് ചാവറ 1805 ഫെബ്രുവരി 10<sup>ാം</sup> തീയതി ആലപ്പുഴയിൽ കൈനകരി എന്ന ഗ്രാമത്തിൽ ചാവറ കുടുംബത്തിൽ ജനിച്ചു. 1815 ൽ പ്രഥമ വിദ്യാഭ്യാസത്തിനുശേഷം ചേർത്തലയിൽ പള്ളിപ്പുറം സെന്റ് മേരീസ് പള്ളിയോടനുബന്ധിച്ചുണ്ടായിരുന്ന സെമിനാരിയിൽ പാലയ്ക്കൽ തോമാമല്ലാന്റെ കീഴിൽ വൈദികനാകുവാൻ പഠിച്ചു. 1827 ൽ സബ് ഡയക്കനേറ്റും, 1828 ൽ ഡീക്കൻ പട്ടവും സ്വീകരിച്ചു. 1829 നവംബർ 29<sup>ാം</sup> തീയതി അർത്തുങ്കൽ സെന്റ് ആൻഡ്രൂസ് ദേവാലയത്തിൽവെച്ച് പൗരോഹിത്യം സ്വീകരിച്ചു.

ശിശുപ്രായത്തിൽ ചാവറയച്ചന്റെ അമ്മ ഈശോ എന്ന നാമം ചൊല്ലിക്കൊടുത്ത് വളർത്തിയതിനാൽ ഈശോയ്ക്കുവേണ്ടി അർപ്പണമനോഭാവത്തോടെ ജീവിക്കണമെന്ന ആഗ്രഹം മനസ്സിൽ നിറഞ്ഞിരുന്നു. വൈദികനായശേഷം 1831 ൽ പാലയ്ക്കൽ തോമാമല്ലാനോടും പോരൂക്കര തോമാമല്ലാനോടും കൂടി കുര്യാക്കോസ് ഏലിയാസച്ചൻ മാനാനംകുന്നിൽ ഒരു ആത്മീയഭവനത്തിന് അടിസ്ഥാനമിട്ടു. കണിയാന്തറ യാക്കോബ് സഹോദരനും ഇവരോടൊപ്പം ചേർന്നു. എല്ലാറ്റിൽ നിന്നും ഒതുങ്ങി പാർക്കണമെന്നായിരുന്നു അവരുടെ ആഗ്രഹം. ഈ ഭവനത്തിന് ബേസ്റ്റ്മാ (ഉയരത്തിലെ വീട്) എന്നായിരുന്നു പേര് നൽകിയിരുന്നത്. അത് വളർന്ന് അമലോത്ഭവദാസസംഘം എന്ന പേരിൽ ഒരു വൈദികസമൂഹം മാനാനംകുന്നിൽ രൂപപ്പെട്ടു. ഭാരതത്തിലെ ആദ്യ ഏതദ്ദേശീയ സന്യാസസഭയായ സി.എം.ഐ. അങ്ങനെ ആരംഭിച്ചു. 1841 ൽ പാലയ്ക്കൽ തോമാമല്ലാൻ മരണമടഞ്ഞു. 1846 ൽ പോരൂക്കര തോമാമല്ലാനും മരണമടഞ്ഞതോടെ സഭയുടെ ഉത്തരവാദിത്വം മുഴുവനും മരണം വരെയും കുര്യാക്കോസ് ഏലിയാസ് പിതാവിൽ നിക്ഷിപ്തമായി. സഭയെ പിടിച്ചുലച്ച റോക്കോസ് ശീശൂയിൽനിന്ന് സഭയെ സംരക്ഷിക്കുന്നതിനായി കുര്യാക്കോസ് ഏലിയാസ് പിതാവിനെ മെത്രാപ്പോലീത്ത വികാരി ജനറലായി നിയമിച്ചു.

1831 മുതൽ മാനാനത്ത് പ്രവർത്തിച്ച കുര്യാക്കോസ് ഏലിയാസ് പിതാവ് വിദ്യാഭ്യാസ പുരോഗതിയ്ക്കായി മാനാനത്ത് സംസ്കൃതസൂക്തൾ ആരംഭിക്കുകയും മരപ്രസ്സ് സ്ഥാപിക്കുകയും

ചെയ്തു. ആരാധനക്രമം പരിഷ്കരിക്കുകയും പള്ളികളിൽ ഞായറാഴ്ച പ്രസംഗങ്ങളും ജനങ്ങളുടെ ആദ്ധ്യാത്മികാഭിവൃദ്ധിയ്ക്കായി ധ്യാനങ്ങളും ക്രമീകരിക്കുകയും ചെയ്തു ചാവറ പിതാവ് ജീവിതത്തിന്റെ അവസാന ഏഴ് വർഷക്കാലം കൂനമ്മാവിലായിരുന്നു ചെലവഴിച്ചത്. 1866ൽ ഭാരതത്തിലെ ആദ്യ ഏതദേശീയ സന്യാസിനി സഭയായ സി.എം.സിക്ക് രൂപം നൽകി. 1871ൽ കൂനമ്മാവിൽ ഭാഗ്യമരണം പ്രാപിച്ച കുര്യാക്കോസ് ഏലിയാസ് പിതാവിനെ കൂനമ്മാവ് സെന്റ് ഫിലോമിനാസ് ദേവാലയത്തിൽ സംസ്കരിച്ചു. പിന്നീട് 1889മേയ് മാസം 24ാം തീയതി ചാവറ പിതാവിന്റെ ഭൗതികാവശിഷ്ടങ്ങൾ കൂനമ്മാവിൽ നിന്നും സി.എം.ഐ. സഭയുടെ മാതൃഭവനമായ മാനാനം ആശ്രമദേവാലയത്തിലേക്ക് മാറ്റി സ്ഥാപിച്ചു. ജീവിതകാലത്തു തന്നെ വിശുദ്ധിയുടെ നിറകടമായിരുന്ന ചാവറ പിതാവ് മരണശേഷം അനേകർക്ക് ആശ്രയകേന്ദ്രമായി. തന്റെ മദ്ധ്യസ്ഥം പ്രാർത്ഥിക്കുന്നവർക്ക് അനുഗ്രഹങ്ങൾ നൽകിയ ചാവറപിതാവിന്റെ കീർത്തി നാട്ടിലെങ്ങും പരന്നു. വിശുദ്ധ അൽഫോൻസാമ്മ രോഗിണിയായിരുന്നപ്പോൾ ചാവറപിതാവിന്റെ മദ്ധ്യസ്ഥം യാചിക്കുകയും അതിന്റെ ഫലമായി ചാവറപിതാവ് അൽഫോൻസാമ്മയ്ക്ക് രോഗശാന്തി നല്കിയതായും വിശുദ്ധ അൽഫോൻസാമ്മ തന്നെ സ്വന്തം കൈപ്പട്ടയിൽ രേഖപ്പെടുത്തിയിട്ടുണ്ട്.

ചാവറപിതാവിന്റെ നാമകരണനടപടികൾ 1956ൽ ആരംഭിച്ചു. 1986ൽ കോട്ടയത്തുവെച്ച് പരിശുദ്ധപിതാവ് ജോൺപോൾ രണ്ടാമൻ മാർപ്പാപ്പ ചാവറപിതാവിനെ വാഴ്ചപ്പെടുത്തുന്ന പദവിയിലേയ്ക്കുയർത്തി. 2014നവംബർ 23 ന് റോമിൽവെച്ച് കുര്യാക്കോസ് ഏലിയാസ് ചാവറപിതാവിനെ വിശുദ്ധനെന്ന് പരിശുദ്ധ പിതാവ് ഫ്രാൻസിസ് മാർപ്പാപ്പ നാമകരണം ചെയ്തു. മാനാനം സെന്റ് ജോസഫ്സ് ആശ്രമ ദേവാലയത്തിൽ അൾത്താരയുടെ മുന്നിൽ കുര്യാക്കോസ് ഏലിയാസ് ചാവറപിതാവിന്റെ കബറിടം സ്ഥിതിചെയ്യുന്നു.

**കുടുംബഭദ്രതയ്ക്ക് വേണ്ടി വിശുദ്ധ ചാവറയച്ചന്റെ പ്രവാചകവചനങ്ങൾ**

1. നല്ല ക്രിസ്ത്യാനികുടുംബം ആകാശമോക്ഷത്തിന്റെ സാദൃശ്യമാകുന്നു. കുടുംബം എന്നാൽ, രക്തത്താലും, സ്നേഹത്താലും ബന്ധപ്പെട്ടവർ കാരണവൻമാരോടു ബഹുമാനവും വിധേയത്വവും പുലർത്തി. തമ്പുരാനോടും മനുഷ്യരോടും സമാധാനത്തിൽവർത്തിച്ച് അവരവരുടെ അന്തസ്സിനനുസരിച്ച് നിത്യരക്ഷ പ്രാപിക്കുന്നതിന് പ്രയത്നം ചെയ്ത് ഒരമിച്ച് ജീവിക്കുന്നതാകുന്നു.
2. കഷ്ടപ്പാടുകൾ നിറഞ്ഞ ഈ ലോകജീവിതത്തിൽ ദുഃഖങ്ങളിൽ ആശ്വാസവും സമാധാനവും നല്കുന്നത് പരസ്പരസ്നേഹവും ക്രമവും ഉള്ള കുടുംബത്തിൽ ജീവിക്കുന്നതാകുന്നു.
3. സമാധാനവും നിഷ്ഠയും ഇല്ലാത്തതും, ദൈവശ്രദ്ധ ചെലുത്തുന്നതിലും നിത്യരക്ഷ നേടുന്നതിലും താല്പര്യം ഇല്ലാത്തതും ആയ കുടുംബത്തിൽ ജീവിക്കുന്നത് ഏറ്റവും വലിയ ദുരിതമാകുന്നു.
4. നിങ്ങൾ പരസ്പരം സ്നേഹത്തിൽ ജീവിക്കവിൻ. കുറ്റങ്ങളും കുറവുകളും പരസ്പരം ക്ഷമിക്കവിൻ. ഇങ്ങനെ ചെയ്താൽ ഈ ലോകത്തിൽ സമാധാനവും പരലോകത്തിൽ നിത്യഭാഗ്യവും നിങ്ങൾ അനുഭവിക്കും.
5. സർക്കാർ വഴക്കുകൾ കുടുംബങ്ങളെ നശിപ്പിക്കുന്നു. എത്ര ന്യായമുള്ള കാര്യങ്ങളെക്കുറിച്ചാണെങ്കിലും സർക്കാരിൽ കേസ്സിനു പോകാതിരിക്കുകയാണ് നല്ലത്.
6. ധനത്തെപ്രതി ക്രമവും ദൈവഭയവും ഇല്ലാത്ത തറവാടുകളുമായി ബന്ധുത്വം സ്ഥാപിക്കേണ്ട.എന്തെന്നാൽ ഒരു കുടുംബത്തിന് നന്മയും സന്തോഷവും വരുത്തുന്നതു ധനികരായ ബന്ധുക്കളല്ല. ക്രമവും ദൈവഭയം ഉള്ള ബന്ധുക്കളാണ് വേണ്ടത്.

7. ഒരു കുടുംബത്തിന്റെ പ്രധാനസമ്പത്ത് ദൈവഭയവും ഭക്തിയുമാണ്. ഇത്തരം തറവാട് ഈ ലോകത്തിലും പരലോകത്തിലും ദൈവാനുഗ്രഹത്തിന്റെ ഫലം അനുഭവിക്കും. ദുഷണങ്ങളും ദുർവാക്കുകളും കാർമ്മേഘംപോലെ നല്ല കുടുംബത്തിന്റെ വെളിച്ചത്തെ ഇല്ലാതാക്കുന്നു.

8. ഭക്തിയെ വർദ്ധിപ്പിക്കുന്ന ജ്ഞാനപുസ്തകങ്ങളും തത്വശാസ്ത്രഗ്രന്ഥങ്ങളും മക്കൾക്കുവേണ്ടി സമ്പാദിച്ചവയ്ക്കേണ്ട നിക്ഷേപങ്ങളാകുന്നു. ചീത്തപുസ്തകങ്ങൾ വീട്ടിൽവെച്ച് സൂക്ഷിക്കുന്നത് വയ്ക്കോലിൽ തീ ഒളിച്ചു വയ്ക്കുന്നതിനു തുല്യമാകുന്നു.

9. മാതാപിതാക്കളേ, മക്കളെ വളർത്തുന്ന കാര്യം നിങ്ങളുടെ ഏറ്റവും പ്രധാനപ്പെട്ട കടമയും ഉത്തരവാദിത്വമാണെന്ന് നന്നായി അറിഞ്ഞുകൊള്ളൂവിൻ. നിങ്ങളാൽ സൂക്ഷിക്കപ്പെടുന്നതിനായ് സരേവ്വശ്വരൻ തമ്പുരാൻ നിങ്ങളുടെ കയ്യിൽ തന്നിരിക്കുന്ന നിക്ഷേപങ്ങളാണ് മക്കൾ. തന്റെ തിരുരക്തത്താൽ വിശുദ്ധീകരിക്കുന്നതിനും, ദൈവശുശ്രൂഷികളാക്കുന്നതിനും, വിധിദിവസത്തിൽ തിരിച്ചേൽപ്പിക്കുന്നതിനുമായി, ഈശോമിശിഹാ നിങ്ങളെ ഭരമേല്പിച്ചിരിക്കുന്ന ആത്മാവുകളാണ് മക്കൾ.

10. നിങ്ങളുടെ വാർദ്ധക്യത്തിൽ നിങ്ങളെ സംരക്ഷിക്കുവാനും ആശ്വസിപ്പിക്കുവാനും നല്ല മക്കൾ നിങ്ങൾക്കുണ്ടാകണമെങ്കിൽ അവരുടെ ചെറുപ്രായത്തിൽ അവരെ നല്ല ക്രിസ്ത്യാനികളാക്കി വളർത്തൂവിൻ.

11. അമ്മമാർ തങ്ങളുടെ ഉണ്ണികളെ കൂടെ കൂടെ തമ്പുരാന് കാഴ്ചവയ്ക്കുകയും, അവരെ ഈശോ മറിയം യൗസേപ്പിന്റെ മദ്ധ്യസ്ഥതയിൽ ഏല്പിക്കുകയും, അവർക്കു വേണ്ടി നിരന്തരം അപേക്ഷിക്കുകയും വേണം. അമ്മയുടെ അപേക്ഷ ഉണ്ണിയുടെ അപേക്ഷയായി ദൈവം കൈകൊള്ളും.

12. കുഞ്ഞുങ്ങൾ സംസാരിക്കുവാൻ തുടങ്ങുമ്പോൾ സ്വർഗ്ഗസ്ഥനായ ഞങ്ങളുടെ പിതാവേ, നന്മ നിറഞ്ഞ മറിയമേ മുതലായ പ്രാർത്ഥനകളും, സുകൃതജപങ്ങളും അവരെ പഠിപ്പിക്കുക. ശരീരത്തിനുവേണ്ട ആഹാരത്തോടൊപ്പം ഈ ആത്മീയഭക്ഷണവും അവർക്ക് കൊടുക്കുന്നത് നല്ലതാണ്.

13. മക്കളോട് കാണിക്കുന്ന അധിക കാർക്കശ്യവും അധികഭയവും രണ്ടും തിന്മയാകുന്നു. അതിവാത്സല്യം അഹങ്കാരം ജനിപ്പിക്കുന്നു. അധികകോപവും ശിക്ഷയുമാകട്ടെ നാണമില്ലായ്മയും, ബുദ്ധിമാന്ദ്യവും, ശരണക്കേടും കുട്ടികളിൽ വരുത്തും.

14. മാതാപിതാക്കൾ പരസ്പരബഹുമാനവും, സ്നേഹവും വണക്കവും കാണിക്കുന്നില്ലെങ്കിൽ മക്കളും അവരെ ബഹുമാനിക്കുകയില്ല.

15. മക്കൾക്ക് ജീവിതാന്തസ്സ് തിരഞ്ഞെടുക്കേണ്ട പ്രായം വരുമ്പോൾ അവർക്ക് അതിൽ പൂർണ്ണസ്വാതന്ത്ര്യം അനുവദിക്കണം, എന്നാൽ, അവരുടെ അന്തസ്സ് നിശ്ചയിക്കുന്നത് ദൈവത്തിന്റെയും, അത് തിരഞ്ഞെടുക്കുന്നത് അവരുടെയും കാര്യമാകുന്നു. അത് കാരണവന്മാർക്കുള്ളതല്ല.

16. മാതാപിതാക്കൾ പ്രായാധിക്യത്തിലെത്തുന്നതിനു മുമ്പുതന്നെ അതായത് അവരുടെ ബോധത്തിന് ബലക്ഷയം വരുന്നതിനു മുമ്പുതന്നെ അവരുടെ വസ്തുക്കൾ ഭാഗം ചെയ്തുകൊടുക്കുക. അല്ലെങ്കിൽ അവരുടെ മരണശേഷം മക്കൾ തമ്മിലുണ്ടാകുന്ന വഴക്ക്, തർക്കം മുതലായ പാപങ്ങൾക്ക് മാതാപിതാക്കൾ ഉത്തരവാദികളാകും.

17. കുട്ടികളെ സ്കൂളിൽ അയച്ചാൽ മാത്രം പോരാ അവർ പഠിക്കുന്നുണ്ടോ എന്നും എങ്ങനെയുള്ള കൂട്ടുകൂടി നടക്കുന്നുവെന്നും അന്വേഷിക്കണം. ഞായറാഴ്ചതോറും അവർ

പഠിച്ചതിനെ പരിശോധിക്കുകയും വേണം.

18. വൈകിട്ട് ത്രികാലജപം കഴിഞ്ഞാലുടൻ കുടുംബപ്രാർത്ഥന കൂട്ടുമായി നടത്തുക. ഈ സമയത്ത് എത്ര വലിയ വിശിഷ്ടാതിഥികളോ പ്രധാനികളോ ഉണ്ടായിരുന്നാലും പ്രാർത്ഥന മുടക്കരുത്. കൃത്യസമയത്തുതന്നെ അതു നടത്തുകയും വേണം.

19. വേലക്കാർക്ക് ന്യായമായ കൂലി കൊടുക്കാതിരിക്കുകയോ താമസിപ്പിക്കുകയോ ചെയ്യരുത്. എന്തെന്നാൽ ഇത് ദൈവത്തിന്റെ പക്കൽ നിലവിളിക്കുന്ന പാപമാകുന്നു.

20. പാവപ്പെട്ടവരെ നിന്ദിക്കരുത്. അവരെ ബുദ്ധിമുട്ടിപ്പിക്കുകയുമരുത്. എന്തെന്നാൽ ദൈവം അവരുടെ കണ്ണുനീർ കണ്ടാൽ തീർച്ചയായും നിന്നോട് പകരം ചോദിക്കും.

21. അന്യന് ഉപകാരം ചെയ്യാത്ത ദിവസം നിന്റെ ആയുസ്സിന്റെ ദിവസങ്ങളുടെ കണക്കിൽ ചേർക്കില്ല.

22. നിന്റെ അന്തസ്സിനു ചേർന്നവിധത്തിൽ ജോലി ചെയ്യുക. ജോലി ചെയ്യാതിരിക്കുന്നത് മാനന്യതയുള്ളവരുടെ രീതിയല്ല. മടി സർവ്വഗുണങ്ങളുടേയും മാതാവകുന്നു. പ്രത്യേകിച്ച്, മദ്യപാനത്തിന്റെ പിതാവകുന്നു. മദ്യപാനം ലോകത്തിനു മുമ്പിൽ വലിയ അപമാനവും തമ്പുരാന്റെ മുമ്പിൽ വലിയ പാപവുമാകുന്നു.

23. നീരസങ്ങളെക്കുറിച്ച് പകരം വീട്ടാൻ മൃഗങ്ങൾക്കുപോലും സാധിക്കും. എന്നാൽ അവയെ സാരം വയ്ക്കാതെ ക്ഷമിക്കുന്നത് മഹാശക്തിയും വിവേകവുമുള്ള വ്യക്തികളുടെ അടയാളവുമാണ്.

24. കടമുള്ള ദിവസങ്ങളിൽ വി. കുർബ്ബാനയിൽ പങ്കെടുക്കുന്നത് കൂടാതെ, നല്ല പ്രസംഗങ്ങൾ കേൾക്കുക. നല്ല പുസ്തകങ്ങൾ വായിക്കുക. രോഗികളെ പ്രത്യേകിച്ച് പാവപ്പെട്ടവരെ ചെന്നുകണ്ട് ശുശ്രൂഷ ചെയ്യുക മുതലായ പരോപകാരപ്രവൃത്തികൾ ചെയ്യുക.

25. കൊച്ചുകുഞ്ഞുങ്ങൾക്ക് മനസ്സിലാകയില്ല എന്നു കരുതി അവരുടെ മുന്നിൽവെച്ച് ചീത്ത സംസാരങ്ങളും പരദൂഷണങ്ങളും അരുത്.

26. ധാരാളിത്തവും പിശുക്കും രണ്ടു തീസയാകുന്നു. പിശുക്കന്റെ വസ്തു പുഴ തിന്നു. ധാരാളിയുടെ സന്തോഷം പുകപോലെ കടന്നുപോകും.

27. നിനക്ക് സ്നേഹിതന്മാർ അധികം വേണ്ട. ആയിരം പേരിൽനിന്ന് ഒരാളെ തിരഞ്ഞെടുക്കുക. തമ്പുരാനെ സ്നേഹിക്കാത്തവൻ സത്യമായും നിന്നെയും സ്നേഹിക്കുകയില്ലെന്ന് ഓർത്തുകൊള്ളുക.

28. നീ സമ്പന്നനാണെങ്കിൽ അത് കൊട്ടിഘോഷിക്കരുത്. വിവാഹം മുതലായ ആഘോഷങ്ങളിൽ സ്വന്തം സ്വത്തിനും പ്രാപ്തിക്കും അധികമായി ചെലവു ചെയ്യരുത്. ഒരു വലിയ വെട്ടം കാട്ടി ആളിക്കത്തി പെട്ടെന്ന് കെട്ടുപോകുന്ന ഒരു വൈക്കോൽ തുറുവിന്റെ തീയേക്കാൾ നല്ലത്, ഒരു ചെറിയ വിളക്കിന്റെ നിലനിൽക്കുന്ന വെളിച്ചമാണല്ലോ.

29. പ്രത്യേകമായ ആവശ്യങ്ങൾക്കല്ലാതെ പണം വായ്പ വാങ്ങിക്കരുത്. മുമ്പ് വാങ്ങിച്ചിട്ടുണ്ടെങ്കിൽ വേഗം തിരിച്ചുകൊടുക്കാൻ ഉത്സാഹിക്കണം. എന്നാൽ കാരണവന്മാർക്ക് വല്ല കുർബ്ബാന കടങ്ങളോ ഉത്തിരിപ്പ് കടങ്ങളോ ഉണ്ടെങ്കിൽ അവ വലിയ താത്പര്യത്തോടെ തീർക്കുക.

30. സൂത്രംകൊണ്ടും കളവുകൊണ്ടും ഉണ്ടാക്കപ്പെട്ട സമ്പത്ത് മഞ്ഞുപോലെ വേഗം അലിഞ്ഞുപോകും.

31. ഒരു വീട്ടിൽനിന്ന് എല്ലാവർക്കും കുർബ്ബാനയിൽ സംബന്ധിക്കാൻ സാധിക്കുന്നില്ലെങ്കിൽ ദിവസവും ഒന്നോ രണ്ടോ പേരെങ്കിലും മാറി മാറി കുർബ്ബാനയ്ക്കു പോകേണ്ടതാകുന്നു.

വിശുദ്ധ കര്യക്കോസ് ഏലിയാസ് പിതാവേ, ഞങ്ങൾക്കുവേണ്ടി അപേക്ഷിക്കണമെ